
Aditikritam 01 Vishnu Stotram

ಅದಿತಿಕೃತಂ 1 ವಿಷ್ಣುಸ್ತೋತ್ರಂ

Document Information



Text title : Aditikritam 01 Vishnu Stotram

File name : aditikRRitaM01viShNustotram.itx

Category : vishhnu, vishnu, vAmanapurANa, stotra

Location : doc_vishhnu

Proofread by : PSA Easwaran

Description/comments : vAmanapurANa | adhyAya 27/17-36||

Latest update : September 27, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 27, 2024

sanskritdocuments.org

ಅದಿತಿಕೃತಂ 1 ವಿಷ್ಣುಸ್ತೋತ್ರಂ



ಅದಿತೀರುವಾಚ .

ನಮಃ ಕೃತ್ಯಾರ್ಥಿನಾಶಾಯ ನಮಃ ಪುಷ್ಕರಮಾಲಿನೇ .
ನಮಃ ಪರಮಕಲ್ಯಾಣಕಲ್ಯಾಣಾಯಾದಿವೇಧನೇ .. 17..
ನಮಃ ಪಂಕಜನೇತ್ರಾಯ ನಮಃ ಪಂಕಜನಾಭಯೇ .
ನಮಃ ಪಂಕಜಸಂಭೂತಿಸಂಭವಾಯಾತ್ಮಯೋನಯೇ .. 18..
ಶ್ರಿಯಃ ಕಾಂತಾಯ ದಾಂತಾಯ ದಾಂತದೃಶ್ಯಾಯ ಚಕ್ರಿಣೇ .
ನಮಃ ಪದ್ಮಾಸಿಹಸ್ತಾಯ ನಮಃ ಕನಕರೇತನೇ .. 19..
ತಥಾತ್ಮಜ್ಞಾನಯಜ್ಞಾಯ ಯೋಗಿಚಿಂತಾಯ ಯೋಗಿನೇ .
ನಿರ್ಗುಣಾಯ ವಿಶೇಷಾಯ ಹರಯೇ ಬ್ರಹ್ಮರೂಪಿಣೇ .. 20..
ಜಗಚ್ಚ ತಿಷ್ಠತೇ ಯತ್ರ ಜಗತೋ ಯೋ ನ ದೃಶ್ಯತೇ .
ನಮಃ ಸ್ಥೂಲಾತಿಸೂಕ್ಷ್ಮಾಯ ತಸ್ಮೈ ದೇವಾಯ ಶಾರ್ಙ್ಗಿಣೇ .. 21..
ಯಂ ನ ಪಶ್ಯಂತಿ ಪಶ್ಯಂತೋ ಜಗದಪ್ಯಖಿಲಂ ನರಾಃ .
ಅಪಶ್ಯದ್ಭಿರ್ಜಗದೃಶ್ಯ ದೃಶ್ಯತೇ ಹೃದಿ ಸಂಸ್ಥಿತಃ .. 22..
ಬಹಿರ್ಜ್ಯೋತಿರಲಕ್ಷ್ಯೋ ಯೋ ಲಕ್ಷ್ಯತೇ ಜ್ಯೋತಿಷಃ ಪರಃ .
ಯಸ್ಮಿನ್ನೇವ ಯತಶ್ಚೈವ ಯಸ್ಯೈತದಖಿಲಂ ಜಗತ್ .. 23..
ತಸ್ಮೈ ಸಮಸ್ತಜಗತಾಮರಾಯ ನಮೋ ನಮಃ .
ಆದ್ಯಃ ಪ್ರಜಾಪತಿಃ ಸೋಽಪಿ ಪಿತೃಣಾಂ ಪರಮಃ ಪತಿಃ .
ಪತಿಃ ಸುರಾಣಾಂ ಯಸ್ತಸ್ಮೈ ನಮಃ ಕೃಷ್ಣಾಯ ವೇಧನೇ .. 24..
ಯಃ ಪ್ರವೃತ್ತೈರ್ನಿವೃತ್ತೈಶ್ಚ ಕರ್ಮಭಿಸ್ತು ವಿರಜ್ಯತೇ .
ಸ್ವರ್ಗಾಪವರ್ಗಫಲದೋ ನಮಸ್ತಸ್ಮೈ ಗದಾಭೃತೇ .. 25..
ಯಸ್ತು ಸಂಚಿಂತ್ಯಮಾನೋಽಪಿ ಸರ್ವಂ ಪಾಪಂ ವ್ಯಪೋಹತಿ .
ನಮಸ್ತಸ್ಮೈ ವಿಶುದ್ಧಾಯ ಪರಸ್ಮೈ ಹರಿಮೇಧನೇ .. 26..
ಯೇ ಪಶ್ಯಂತ್ಯಖಿಲಾಧಾರಮೀಶಾನಮಜಮವ್ಯಯಂ .
ನ ಪುನರ್ಜನ್ಮಮರಣಂ ಪ್ರಾಪ್ನುವಂತಿ ನಮಾಮಿ ತಂ .. 27..
ಯೋ ಯಜ್ಞೋ ಯಜ್ಞಪರಮೈರಿಜ್ಯತೇ ಯಜ್ಞಸಂಸ್ಥಿತಃ .
ತಂ ಯಜ್ಞಪುರುಷಂ ವಿಷ್ಣುಂ ನಮಾಮಿ ಪ್ರಭುಮೀಶ್ವರಂ .. 28..

ಗೀಯತೇ ಸರ್ವವೇದೇಷು ವೇದವಿದ್ವಿರ್ವಿದಾಂ ಗತಿಃ .
ಯಸ್ತಸ್ಮೈ ವೇದವೇದ್ಯಾಯ ನಿತ್ಯಾಯ ವಿಷ್ಣವೇ ನಮಃ .. 29..
ಯತೋ ವಿಶ್ವಂ ಸಮುದ್ಭೂತಂ ಯಸ್ಮಿನ್ ಪ್ರಲಯಮೇಷ್ಯತಿ .
ವಿಶ್ವೋದ್ಭವಪ್ರತಿಷ್ಠಾಯ ನಮಸ್ತಸ್ಮೈ ಮಹಾತ್ಮನೇ .. 30..
ಆಬ್ರಹ್ಮಸ್ತಂಬಪರ್ಯಂತಂ ವ್ಯಾಪ್ತಂ ಯೇನ ಚರಾಚರಂ .
ಮಾಯಾಜಾಲಸಮುನ್ನದ್ಧಂ ತಮುಪೇಂದ್ರಂ ನಮಾಮ್ಯಹಂ .. 31..
ಯೋಽತ್ರ ತೋಯಸ್ವರೂಪಸ್ಥೋ ಬಿಭರ್ತ್ಯಖಿಲಮೀಶ್ವರಃ .
ವಿಶ್ವಂ ವಿಶ್ವಪತಿಂ ವಿಷ್ಣುಂ ತಂ ನಮಾಮಿ ಪ್ರಜಾಪತಿಂ .. 32..
ಮೂರ್ತಃ ತಮೋಽಸುರಮಯಂ ತದ್ವಿಧೋ ವಿನಿಕಂತಿ ಯಃ .
ರಾತ್ರಿಜಂ ಸೂರ್ಯರೂಪೀ ಚ ತಮುಪೇಂದ್ರಂ ನಮಾಮ್ಯಹಂ .. 33..
ಯಸ್ಯಾಕ್ಷಿಣೀ ಚಂದ್ರಸೂರ್ಯೌ ಸರ್ವಲೋಕಶುಭಾಶುಭಂ .
ಪಶ್ಯತಃ ಕರ್ಮ ಸತತಂ ತಮುಪೇಂದ್ರಂ ನಮಾಮ್ಯಹಂ .. 34..
ಯಸ್ಮಿನ್ ಸರ್ವೇಶ್ವರೇ ಸರ್ವಂ ಸತ್ಯಮೇತನ್ಮಯೋದಿತಂ .
ನಾನ್ಯತಂ ತಮಜಂ ವಿಷ್ಣುಂ ನಮಾಮಿ ಪ್ರಭುಮವ್ಯಯಂ .. 35..
ಯದ್ಯೇತತ್ಸತ್ಯಮುಕ್ತಂ ಮೇ ಭೂಯಶ್ಚಾತೋ ಜನಾರ್ದನ .
ಸತ್ಯೇನ ತೇನ ಸಕಲಾಃ ಪೂರ್ಯಂತಾಂ ಮೇ ಮನೋರಥಾಃ .. 36..
ಇತಿ ವಾಮನಪುರಾಣೇ ಸಪ್ತವಿಂಶಾಧ್ಯಾಯಾಂತರ್ಗತಂ
ಅದಿತಿಕ್ರತಂ ವಿಷ್ಣುಸ್ತೋತ್ರಂ ಸಮಾಪ್ತಂ .
ವಾಮನಪುರಾಣ . ಅಧ್ಯಾಯ 27/17-36..

vAmanapurANa . adhyAya 27/17-36..

Proofread by PSA Easwaran

Aditikritam 01 Vishnu Stotram

pdf was typeset on September 27, 2024

Please send corrections to sanskrit@cheerful.com

